

பிரஸார் பாரதி
அகில இந்திய வானொலி, சென்னை-4
05 10 2025 SUNDAY 7.15 PM
ஆகாஷ்வாணி – செய்திகள்

தலைப்புச் செய்திகள்

- கனமழை மற்றும் நிலச்சரிவால் பாதிக்கப்பட்டுள்ள மேற்குவங்க மாநிலத்திற்கு தேவையான அனைத்து உதவிகளையும் மத்திய அரசு வழங்கும் என்று பிரதமர் திரு. நரேந்திர மோடி தெரிவித்துள்ளார்.
- சுற்றுச்சூழலுக்கு உகந்த வாழ்க்கை முறையை மக்கள் பின்பற்றுவதை ஊக்குவிக்கும் வகையில் நமோ பல்லுயிர் பெருக்க பூங்காக்கள் ஏற்படுத்தப்படுவதாக மத்திய அமைச்சர் திரு. புபேந்தர் யாதவ் கூறியுள்ளார்.
- பண்டிகை காலங்களில் பயணிகளின் பாதுகாப்பை உறுதிப்படுத்தும் வகையில், தீவிர கண்காணிப்பை சிவில் விமான போக்குவரத்து இயக்குநரகம் மேற்கொண்டு வருவதாக மத்திய அரசு தெரிவித்துள்ளது.
- யுக்ரைன் மீது, ரஷ்யா நடத்திய ஏவுகணை மற்றும் ட்ரோன் தாக்குதலில் 5 பேர் உயிரிழந்தனர்.
- Al Ain மாஸ்டர்ஸ் பேட்மிண்டன் போட்டியில், இந்தியாவின் Shriyanshi Valishetty பட்டம் வென்றார்.

>>>><<<<

மேற்குவங்க மாநிலம், டார்ஜிலிங் மாவட்டத்தில் கனமழை மற்றும் நிலச்சரிவால் இதுவரை 23 பேர் உயிரிழந்துள்ளனர்.

சிலிகுரியில் உள்ள Dudhia பாலம் இடிந்து விழுந்து நேரிட்ட விபத்தில் 13 பேர் உயிரிழந்தனர்.

இதனை தேசிய பேரிடராக மத்திய உள்துறை அமைச்சகம் அறிவித்துள்ளது.

பாதிப்புக்குள்ளான Mirik பகுதியை மேற்குவங்க முதலமைச்சர் செல்வி. மம்தா பானர்ஜி நாளை பார்வையிடுகிறார்.

இதற்கிடையே, *Mirik* பகுதியில் நிலச்சரிவால் பாலம் இடிந்து விழுந்து நேரிட்ட விபத்தில் உயிரிழந்தவர்களின் குடும்பத்தினருக்கு தலைவர்கள் பலர் இரங்கல் தெரிவித்துள்ளனர்.

குடியரசுத்தலைவர் திருமதி. திரௌபதி முர்மு வெளியிட்டுள்ள சமூகவலைதளப் பதிவில், கனமழை மற்றும் நிலச்சரிவால் மக்கள் உயிரிழந்திருப்பது தம்மை வருத்தத்தில் ஆழ்த்தியுள்ளதாக குறிப்பிட்டுள்ளார்.

குடியரசு துணைத்தலைவர் திரு. சி.பி. ராதாகிருஷ்ணன் வெளியிட்டுள்ள செய்தியில், இதில் காயமடைந்தோர் விரைவில் குணமடைய தாம் பிரார்த்திப்பதாக தெரிவித்துள்ளார்.

பிரதமர் திரு. நரேந்திர மோடி வெளியிட்டுள்ள சமூகவலைதளப் பதிவில், கனமழை மற்றும் நிலச்சரிவால் பாதிக்கப்பட்டுள்ள மேற்குவங்க மாநிலத்திற்கு தேவையான அனைத்து உதவிகளையும் மத்திய அரசு வழங்கும் என்று தெரிவித்துள்ளார்.

டார்ஜிலிங் மற்றும் அதனைச் சுற்றியுள்ள பகுதிகள் தொடர்ந்து கண்காணிக்கப்பட்டு வருவதாகவும், பாதிக்கப்பட்டோருக்கு உரிய உதவிகள் கிடைக்கும் வகையில் நடவடிக்கைகள் தீவிரமாக செயல்படுத்தப்பட்டு வருவதாகவும் பிரதமர் தெரிவித்துள்ளார்.

மத்திய உள்துறை அமைச்சர் திரு. அமித் ஷா வெளியிட்டுள்ள செய்திக்குறிப்பில், விபத்து நேரிட்ட பகுதியில் தேசிய பேரிடர் மீட்புப் படையினர், மீட்புப் பணிகளை மேற்கொண்டு வருவதாகவும், மேலும் பல குழுக்கள் அவர்களோடு இணைந்து பணியாற்ற தயார் நிலையில் இருப்பதாகவும் குறிப்பிட்டுள்ளார்.

>>>>><<<<<

சுற்றுச்சூழலுக்கு உகந்த வாழ்க்கை முறையை மக்கள் பின்பற்றுவதை ஊக்குவிக்கும் வகையில் நமோ பல்லுயிர் பெருக்க பூங்காக்கள் ஏற்படுத்தப்படுவதாக மத்திய சுற்றுச்சூழல் துறை அமைச்சர் திரு. புபேந்தர் யாதவ் தெரிவித்துள்ளார்.

ராஜஸ்தானின் முதலாவது நமோ பல்லுயிர் பெருக்கப் பூங்காவை *Alwar*-ல் அவர் இன்று தொடங்கி வைத்துப் பேசினார்.

சுத்தமான காற்று. பசுமைச் சூழலை ஏற்படுத்துவது மட்டுமல்லாமல், சுற்றுச் சூழல் குறித்த விழிப்புணர்வை மக்களிடம் உருவாக்கும் நோக்கத்தோடு இது செயல்படுத்தப்படுவதாக அவர் தெரிவித்தார்.

பல்லுயிர் பெருக்க பாதுகாப்பை வலுப்படுத்தும் அரசின் நடவடிக்கைகளில் இது மைல்கல்லாக அமையும் என்று திரு. புபேந்தர் யாதவ் குறிப்பிட்டார்.

>>>><<<<

பண்டிகை காலங்களில் பயணிகளின் பாதுகாப்பை உறுதிப்படுத்தும் வகையில், தீவிர கண்காணிப்பை சிவில் விமான போக்குவரத்து இயக்குநரகம் மேற்கொண்டு வருவதாக மத்திய அரசு தெரிவித்துள்ளது.

இதுதொடர்பாக மத்திய சிவில் விமானப் போக்குவரத்து அமைச்சகம் வெளியிட்டுள்ள செய்திக்குறிப்பில், பண்டிகை காலத்தில் விமான கட்டணங்கள் மற்றும் விமானத்தின் திறன்கள் குறித்து அந்த இயக்குநரகம் ஆய்வினை நடத்தி வருவதாக குறிப்பிடப்பட்டுள்ளது.

மேலும், பயணிகளின் தேவைகளுக்கு ஏற்ப, கூடுதல் விமானங்கள் இயக்கப்படுவது குறித்து விமான நிறுவனங்களிடம் விளக்கம் கேட்டதாகவும், அதற்கு சம்பந்தப்பட்ட நிறுவனங்கள் விளக்கம் அளித்துள்ளதாகவும் அந்த அமைச்சகம் தெரிவித்துள்ளது.

>>>><<<<

பீகார் மாநில சட்டப்பேரவை தேர்தல் நடைபெறும் தேதி தொடர்பான முடிவு விரைவில் அறிவிக்கப்படும் என்று தலைமைத் தேர்தல் ஆணையர் திரு. Gyanesh Kumar கூறியுள்ளார்.

பீகாரில் இரண்டு நாள் ஆய்வு மேற்கொண்ட அவர். பாட்னாவில் நடைபெற்ற செய்தியாளர் சந்திப்பில் இதனை தெரிவித்தார்.

மொத்தம் 90 ஆயிரம் வாக்குச்சாவடிகள் ஏற்படுத்தப்பட்டுள்ளதாகவும், அனைத்து வாக்குச்சாவடிகளிலும் வாக்குப் பதிவை வெப்கேமரா மூலம் கண்காணிக்க ஏற்பாடுகள் மேற்கொள்ளப்பட்டுள்ளதாகவும் அவர் கூறினார்.

பாதுகாப்பு ஏற்பாடுகளை வலுப்படுத்தும் வகையில், காவல்துறையினருக்கான பயிற்சி இந்த முறை பீகாருக்குப் பதிலாக தில்லியில் நடத்தப்பட்டதாகவும் திரு. Gyanesh Kumar குறிப்பிட்டார்.

>>>><<<<

பாலின சமத்துவத்தை இல்லங்களில் ஏற்படுத்தும் சூழலை வளர்த்தெடுக்க வேண்டும் என்று தேசிய மகளிர் ஆணையத் தலைவர் திருமதி. விஜயா ரஹத்கர் தெரிவித்துள்ளார்.

புனையில் உள்ள சாவித்ரி பாய் புலே பல்கலைக் கழகத்தில் இன்று நடைபெற்ற பழங்குடியின பெண்களின் உரிமைகள் தொடர்பான கருத்தரங்கில் பங்கேற்றுப் பேசுகையில் அவர் இதனை தெரிவித்தார்.

>>>><<<<

தமிழகத்தின் பெருமை மற்றும் தமிழர்களின் நலன் சார்ந்து பிரதமர் திரு. நரேந்திர மோடி செயல்பட்டு வருவதாக தகவல் ஒலிபரப்புத்துறை இணையமைச்சர் டாக்டர் எல். முருகன் தெரிவித்துள்ளார்.

நாமக்கல்லில் செய்தியாளர்களிடம் பேசிய அவர் இவ்வாறு கூறினார்.

(சவுண்ட் பைட் – எல். முருகன் 37 செகண்ட்ஸ்)

>>>><<<<

யுக்ரைன் மீது, ரஷ்யா நடத்திய ஏவுகணை மற்றும் ட்ரோன் தாக்குதலில் 5 பேர் உயிரிழந்தனர்.

இந்த தாக்குதலால் ஏற்பட்ட மின் தடையால் பல்லாயிரக்கணக்கானோர் பாதிக்கப்பட்டதாக யுக்ரைன் அரசு தெரிவித்துள்ளது.

இதற்கிடையே, யுக்ரைன் ராணுவம் மற்றும் நிர்வாக கட்டமைப்புகளை குறி வைத்து, இந்த தாக்குதல் நடத்தப்பட்டதாக ரஷ்யா தெரிவித்துள்ளது.

மேலும், யுக்ரைனைச் சேர்ந்த 32 ட்ரோன்களை ரஷ்ய விமானப் படையினர் சுட்டு வீழ்த்தியதாகவும் கூறியுள்ளது.

ரஷ்யாவில் உள்ள எண்ணெய் சுத்திகரிப்பு ஆலைகளை குறி வைத்து யுக்ரைன் தாக்குதல் நடத்துவதால், நாட்டின் பல பகுதிகளில் பெட்ரோல் தட்டுப்பாடு ஏற்பட்டுள்ளதாகவும் அந்நாட்டு அரசு தெரிவித்துள்ளது.

>>>><<<<

சிரியாவின் அதிபராக இருந்த *Bashar Assad* கடந்த டிசம்பர் மாதம் கிளர்ச்சிக் குழுவினரால் பதவியிலிருந்து அகற்றப்பட்டதை அடுத்து, அந்நாட்டில் இன்று முதன்முறையாக நாடாளுமன்ற தேர்தல் நடைபெற்று வருகிறது.

இடைக்கால அதிபராக உள்ள *Ahmad Al - Sharaa*, மொத்தமுள்ள நாடாளுமன்ற உறுப்பினர்களில், மூன்றில் ஒரு பகுதியை நியமிக்கும் அதிகாரம் பெற்றுள்ள நிலையில், மீதமுள்ள இடங்களுக்கான தேர்தல் வாக்குப்பதிவு நடைபெற்று வருகிறது.

>>>><<<<

பீகார், மேற்கங்கத்தில் உள்ள இமயமலை அடிவாரப் பணிகள், மற்றும் சிக்கிமின் ஒரு சில இடங்களில் இன்றும் நாளையும் கனமழை முதல் அதிகனமழை வரை பெய்யக்கூடும் என்று வானிலை ஆய்வு மையம் தெரிவித்துள்ளது.

அருணாச்சலப்பிரதேசம், அஸ்ஸாம், மேகாலயா, நாகாலாந்து, மணிப்பூர், மிஜோரம், திரிபுரா மாநிலங்களில் பரவலாக மிதமான மழையும், ஒரு சில இடங்களில் கனமழையும் பெய்யக்கூடும் என்று அந்த மையம் வெளியிட்டுள்ள செய்திக்குறிப்பில் தெரிவிக்கப்பட்டுள்ளது.

தமிழ்நாடு, கேரளா, மாஹே பகுதிகளிலும் இதேபோன்ற மழை பொழிவு இருக்கக்கூடும் என்று வானிலை ஆய்வு மையம் கூறியுள்ளது.

ஜம்மு கஷ்மீர், லடாக், மேற்கு ராஜஸ்தான், ஹிமாச்சலப்பிரதேசம், பஞ்சாப் மாநிலங்களின் ஒரு சில பகுதிகளில் நாளை கனமழை பெய்யக்கூடும் என்றும் அடுத்து வரும் இரண்டு முதல் 3 நாட்களுக்கு மழையின் அளவு அதிகரிக்கக்கூடும் என்றும் அந்த மையம் தெரிவித்துள்ளது.

>>>><<<<

Al Ain மாஸ்டர்ஸ் பேட்மிண்டன் போட்டியில், இந்தியாவின் *Shriyanshi Valishetty* பட்டம் வென்றார்.

மகளிர் ஒற்றையர் பிரிவு இறுதியாட்டத்தில் அவர் 15-21, 22-20, 21-7 என்ற செட்கணக்கில் இந்தியாவின் *Tasnim Mir*-ஐ வென்றார்.

>>>><<<<<

உகாண்டா சர்வதேச பேட்மிண்டன் போட்டியில் இந்தியாவின் *Rujula Ramu* பட்டம் வென்றார்.

மகளிர் ஒற்றையர் பிரிவு இறுதியாட்டத்தில் அவர், 21-12, 21-12 என்ற செட்கணக்கில் மலேசியாவின் *Joanne Ng*-ஐ வென்றார்.

>>>><<<<<

உலகக்கோப்பை மகளிர் ஒருநாள் கிரிக்கெட் போட்டியில், பாகிஸ்தான் வெற்றிபெற 248 ரன் என்ற இலக்கை இந்தியா நிர்ணயித்துள்ளது.

கொழும்பில் நடைபெற்று வரும் இப்போட்டியில் முதலில் பேட் செய்த இந்தியா அனைத்து விக்கெட்டுகளையும் இழந்து 247 ரன் எடுத்துள்ளது.

>>>><<<<<

ஆஸ்திரேலியா "ஏ" அணிக்கு எதிரான மூன்றாவது மற்றும் இறுதி ஒருநாள் கிரிக்கெட் போட்டியில், இந்தியா-ஏ அணி வெற்றிபெற 317 ரன் என்ற இலக்கு நிர்ணயிக்கப்பட்டள்ளது.

கான்பூரில் நடைபெற்று வரும் இப்போட்டியில் டாஸ் வென்று முதலில் பேட் செய்த ஆஸ்திரேலியா "ஏ" 49 புள்ளி ஒரு ஓவரில் 316 ரன்னுக்கு ஆட்டமிழந்தது.

>>>><<<<<

உலக பாரா தடகள சாம்பியன் போட்டியில் இந்தியாவின் *Simran Sharma* வெண்கலப்பதக்கம் வென்றார்.

புதுதில்லியில் நடைபெற்று வரும் இப்போட்டியின் மகளிர் 200 மீட்டர் ஓட்டப் பிரிவில் அவர் இப்பதக்கத்தை கைப்பற்றினார்.

இப்போட்டியில் இந்தியா இதுவரை 6 தங்கம், 6 வெள்ளி, 7 வெண்கலப்பதக்கங்களை வென்றது.

>>>>END<<<<